

تۈندىكى پاجىئە

مۇھەممەت ئىمىن قۇربانى

(تارىخىي ئەسلىمە)

ئېلىكتىپ ياسىغۇچى : <<ئۇيغۇر ئېلىكتىپ گۇرۇپپىسى>>دىن ئۇيغۇر ئوغلى

ئېلىكتىپ تارقاتقۇچى : ئۇيغۇر ئېلىكتىپ تورى

www.uyebook.com ياكى www.uyebook.cn

ماتېرىيال مەنبەسى : ئورخۇن ئۇيغۇر تارىخى تور بېتى

<http://www.orkhun.com>

تورغا يوللىغۇچى : ئورخۇن ئۇيغۇر تارىخى تور بېتىدىن niyazdixan ئەپەندى

تۈندىكى پاجىئە

مۇھەممەت ئىمىن قۇربانى

(تارىخىي ئەسلىمە)

مەن دىۋىزىيە باش شتابىدا ئىشلەيتتىم . بۈگۈن ئادەت بويىچە سائەت سەككىزگە ئۆلگۈرۈپ خىزمەتكە چىققىنىمدا ، باش شتابنىڭ ئىچىدە كەيپىيات باشقىچە ئىدى . سەككىز چوڭ باشقارمىنىڭ خادىملىرى تېخى ئىشقا چۈشمەي ، بۆلۈملىرى ئالدىدىكى گۈللۈك ئەتراپىدا توپلىشىپ تۇرۇشاتتى . ئۇلارنىڭ كەيپىياتلىرى چۈشكۈن ، نېمىدىندۇر ھودۇقۇپ تۇرغاندەك قىلاتتى . ئەتراپقا نەزەر سالسام ھەربىي سوت باشقارمىسى خادىملىرى جىددىيلىشىپ ، پىتىراپ قېلىشقاندى . مەن نېمە ئىش يۈز بەرگەنلىكىنى بىرەر كىمىدىن سورىيالماي ، بۆلۈمگە كىرسەم باشلىقىم يوق ئىكەن . خىزمەتداشلىرىمىمۇ سىرتتا ئىدى . شۇ ئارىدا بىر دوستۇم بۆلۈمگە كىرىپ قالدى . ئۇ مېنىڭ سوئالىمغا :

- بۈگۈن كېچە شەھەرنىڭ باش قازىسى ، كاتتا ئۆلىما ئابدۇغوپۇر داموللا سۇيقەست بىلەن

ئۆلتۈرۈپتۇ... - دەپ جاۋاب بەردى .

- بۇ سۆزنى ئاڭلاپ گاڭگىراپ قالدىم . ئۇنىڭ بىلەن ئاخشام سائەت 10 لاردا سىجاڭنىڭ قېشىغا

كىرىپ كېتىۋاتقىنىدا ئۇچراشقان ئەمەسمدۇق !

ئەسلى ۋەقە مۇنداق بولغانىكەن : ئابدۇغوپۇر داموللا ئاخشام مەھمۇت سىجاڭ بىلەن خېلى ئۇزاق

سۆھبەتلىشىپتۇ . سائەت 12 ئەتراپىدا قايتماقچى بولۇپتۇ . مەھمۇت سىجاڭ داموللانى ئۆز بېغىغا

ئاپىرىپ قويۇشقا ئەسكەر قوشۇپ بەرمەكچى بولغان بولسىمۇ ، داموللا ئۆزىنىڭ ئادىمى بارلىقىنى

ئېيتىپتۇ ۋە ئات يېتىلگۈچىسى بىلەن دىۋىزىيە شتابىدىن چىقىپ ، ھېيتگاھ ئارقىلىق يارباغ

دەرۋازىسىغا كەپتۇ . دەرۋازىۋەن ئەسكەر خۇددى داموللانىڭ كېلىشىدىن خەۋىرى بار كىشىدەك

دەرۋازىنى ئېچىپ بېرىپتۇ . ئابدۇغوپۇر داموللا تۈمەن دەرياسىنىڭ 1 - كۆۋرۈكىدىن ئۆتۈپ 2 -

كۆۋرۈك ئارىلىقىدىكى بوش جاينىڭ ئوتتۇرىسىغا كەلگەندە ، بىر قوراللىق ئادەم چىقىپ ، ئۇنىڭ

ئالدىنى توسۇپ ، داموللا ھاجىنىڭ ئادىمىنى ئېتىپ يارىدار قىلىپتۇ - دە ؟ داموللانى ئاتتىن يىقىتىپ

، ئاغزىنى يىرتىپ ، تىللىرىنى كېسىپ ئۆلتۈرۈۋېتىپتۇ . ئوق ئاۋازىنى ئاڭلاپ ساتچىلار يېتىپ

كەلگەندە قاتىل ئاللىقاچان قېچىپ كېتىپتۇ .

مەن ئەھۋالنىڭ تەپسىلاتىنى ئاڭلىغاندا ئانچە ئەجەپلىنىپ كەتمىدىم . چۈنكى ، تۇنۇگۈن چۈشتىن

كېيىنكى ئەھۋالنى ئۆز كۆزۈم بىلەن كۆرگەن ، گەپ - سۆزلەرنى ئۆز قۇلقىم بىلەن ئاڭلىغان بولغاچقا

، ئۇنى كىم ئۆلتۈرگەنلىكى كۆڭلۈمگە ئايان بولغانىدى . لېۋىمنى قاتتىق چىشىدىم . چۈنكى بۇ

كىچىك مەسىلە ئەمەس - دە ! ئۆلگۈچى بىلەن ئۆلتۈرگۈچىنىڭ ھەر ئىككىسى تەسىرى چوڭ

كىشىلەر ئىدى .

1936 - يىلى 6 - ئاينىڭ 20 - كۈنى مەن بىر خىزمەتدىشىم بىلەن سىرتتىن قايتىپ كەلگەنىمدە ،

شتاب ئاشخانىسىدا تاماق يېيىلىپ بولغانىكەن . بىزگە ئېلىپ قويغان پولونى ئېلىپ ، ئاشخانا زالىدا

يېيشكە باشلىدۇق . شۇ ئارىدا مەھمۇت سىجاڭ ئابدۇغوپۇر داموللانى باشلاپ كىرىپ كەلدى .

ئۇلارنىڭ ئارقىسىدىن ئۈرۈمچىلىك مەھمۇت ئەپەندى دېگەن كىشى بىلەن شەھەرلىك ھۈسەنجان

ھاجىمۇ كىرىپ كېلىشى . ئۇلار تاماق يېگەچ خوشال پاراڭلىشىۋاتاتتى . تاماق يېرىملاشقان چاغدا سىجاڭ توساتتىن جىملىقنى بۇزۇپ :

- داموللا ! ئەتىگەن يوقلاتسام يوق ئىكەنسىز . قەيەرگە بارغاندىڭىز ؟ - دەپ سورىدى .

- سىجاڭ جانابلىرى ! يېڭىشەھەرگە چىققاندىم .

- ئۇ يەردە نېمە ئىشىڭىز بار ئىدى ؟

- تۈنۈگۈن لۇ سىلىڭ جانابلىرى بىزنىڭ باغقا چىققانىكەن . مەن يوق بوپ قېلىپ ، قۇرۇق قول قايتىپ كېتىپتۇ . ئالايىتەن چىققانغا قاراپ گەپ - سۆزى بار بولسا كېرەك ، دەپ ئويلاپ بۈگۈن ئۇنىڭ ھوزۇرىغا چىققاندىم . گەپ - سۆزى يوق ئىكەن . كۆڭلى بىزنىڭ باغقا تارتىپ ، ساياھەت قىلغىلى چىققانىكەن ئۇرۇمچىگە قاچان ماڭسىز دېگەندى ، بۈگۈن ماڭدىغانلىقىمنى ئېيتىپ خوشلىشىپ قايتىپ كىردىم .

داموللا ھاجىنىڭ خىجالەت ئارىلاش جاۋاب بېرىشى سىجاڭنى گۇمانلاندىردى بولغاي ، سىجاڭنىڭ چىرايى ئۆزگەردى .

- بىراۋ بىراۋنىڭ ئۆيىگە تاماشا ئۈچۈن چىققانىكەن ، ئۇنىڭ كەينىدىن خوشامەت قىلىپ چىقىش سۈپىتىڭىزگە لايىق كېلەمدۇ ؟ بۇ پۈتۈنلەي خوشامەت بولماي نېمە ؟ سىز ئەسلىدە چوڭ خوشامەتچى بولغانلىقىڭىز ئۈچۈن ئون كىلومېتىرلاپ يول يۈرۈپ خوشامەت قىلىپ چىقىپسىز - دە ! - دېدى سىجاڭ .

مەھمۇت سىجاڭ ئۇنىڭ يۈزىدىكى تەرتامچىلىرىنى ياغلىق بىلەن سۈرتىۋېتىپ ، مۇغەمبەرلىكىنى ئىشقا سالماقچى بولۇۋاتقانلىقىنى بايقاپ قاپقىنى تۈردى ، ئۇنىڭ بۇغداي ئۆڭلۈك چىرايى جىددىيلەشتى ، كۆزلىرىدىن ئوت چاقناشقا باشلىدى .

- داموللا ! سىز ئالىم ، ئۆلىما كىشى ، شەھەرنىڭ باش قازىسى . ئېيتىڭا سىزدە خوشامەتچىلىك قاچان تۈگەيدۇ ؟ بەندىنىڭ سايىسىدە تەلمۈرۈپ كۈن كەچۈرۈشتىن باشقا ھاياتلىق يولى سىزگە تېپىلمايدۇ ؟ ۋۇجۇدىڭىزدىكى قۇللۇق تەبىئەت قاچان ئۆزگىرىدۇ ؟

ئابدۇغوپۇر داموللا قوشۇقنى لېۋىگە تەككۈزگىنىچە قېتىپلا قالدى . مەھمۇت سىجاڭ ئادىتى بويىچە بۇرنىنى " قىخ - قىخ " قىلىپ 2 - 3 قېتىم قېقىۋېتىپ ، سۆزىنى داۋاملاشتۇردى . ئۇ ئەرەبچە بىرنەچچە جۈملىنى ئوقۇپ :

- ئېيتىپ بېقىڭا ! بۇ ئىبارىلەرنىڭ مەنىسى نېمە ؟ - دەپ سورىدى .

داموللىنىڭ چىرايى سارغىيىپ كەتتى .

- دىن ۋاقتى كەلگەندە گويا بىر كۆيۈۋاتقان چۈچۈلغا ئايلىنىدۇ ، ئۇنى تۇتۇشتىن قورققانلار دىننى تۇتالمايدۇ ، دېگەنلىك بولىدۇ ، - دېدى داموللا دۇدۇقلاپ .

- بۇ كىمنىڭ سۆزى ؟

- پەيغەمبەرىمىزنىڭ سۆزى .

- سىز ئۇنى ئوقۇغانما ؟

- ئەلۋەتتە ئوقۇغان ، بۇ مەشھۇر ھەدىسلەردىن .

- ئوقۇغان بولسىڭىز نېمە ئۈچۈن ئەمەل قىلمايسىز ؟ سىز ئۆلىما تۇرۇقلۇق ئەمەل قىلمىسىڭىز ، ئۇنىڭ

" مۇكاپاتى " نېمە بولۇشى كېرەك ؟ داموللا بىرنەچچە دېمەكچى بولدى بۇ لېكىن تىلى سۆزگە كەلمىدى .

- ماقۇل بۇمۇ تۇرۇپ تۇرسۇن ، - دېدى مەھمۇت سىجاڭ ، - ئۆتكەن كۈنى سىز ماڭا : سىز ھەرىپى

ئادەم ، مەمۇرىي ئىشقا ئارىلاشسىڭىز بولمايدۇ ، پۈتۈن سۆزنى مەن قىلىمەن ، دەپ ، مېنى سۆزلەشتىن

توستىڭىز . ئەجەبا ۋاقتى كەلگەندە گەپ قىلماي جىم ئولتۇرىۋالدىڭىز . سىز ئالىم ، ئۆلىماغۇ . ھەق

سۆزنى سۆزلەش سىزنىڭ بۇرچىڭىز ئەمەسمىدى ؟ قېنى ئېيتىپ بېقىڭا ، ھەققانىي ئىشلارغا قارشى سىز

نېمە دېمەكچى ۋە نېمە قىلماقچى ؟

سۆز بۇ يەرگە كەلگەندە ، مەھمۇت سىجاڭنىڭ غەزىپىدىن بىزنىمۇ سۇر بېسىپ ، چىقىپ كېتىشكە

جۈرئەت قىلالىدۇق . مېھمانلار ئارىسىدىكى ھۈسەنجان ھاجىمۇ يىقىندىلا مەھمۇت سىجاڭدىن قاتتىق

تەنبە ئاڭلىغاچقا ، ئۇنىمۇ تىترەك باشتى . ئابدۇغوپۇر داموللىنىڭ زەپەردەك ساپسىرىق چىرايىدىن

قان قېچىپ مۇردىدەك تاتىرىپ كەتتى . مەھمۇت سىجاڭنىڭ ئاچچىقى سەل يانغاندىن كېيىن ،

داموللىمۇ ئۈستىدىن بىر يوغان تاش چۈشۈپ كەتكەندەك بىر ئاز يېنىك نەپەس ئالدى ۋە ئاغزىدىكى ئاشنى يۇتۇۋېتىپ ، ئۇزۇن ئاقساقاللىرىنى بويلاپ تامچىلاۋاتقان تەرلىرىنى سۈرتتى .

مەھمۇت سىجاڭ ھەمراھلىرى بىلەن چىقىپ كېتىۋېتىپ سورىدى :

- داموللا ئۈرۈمچىگە قاچان ماڭسىز !

- بۈگۈن كەچقۇرۇن يۈرۈپ كېتىمەن دەۋاتىمەن .

- ئانداق بولسا بىر سوۋغىتىم بار ئالغاچ كېتەرسىز .

مەرھۇم ئابدۇقادىر داموللىنىڭ ئەسەرلىرىدىن " ئاقائىدە زۆرۈرىيە " بىلەن " ئىبادەتى ئىلامىيە " دېگەن كىتابلارنى قەشقەر مەتبەئەسىدە 12 مىڭ نۇسخا باستۇردۇم . شۇنى ئېلىۋېلىپ ، پەيزىۋاتتىن باشلاپ ، ئۈرۈمچىگە بولغان يول ئۈستىدىكى يۇرتلارنىڭ بارلىق مەكتەپلىرىگە تارقىتىپ بېرىسەن . مۇدىر مۇئەللىملەرگە قاتتىق تاپىلاڭ ، ئوقۇغۇچىلارغا ئوبدان ئۆگىتىپ ، بىلدۈرسۇن .

+ + + +

مەھمۇت سىجاڭنىڭ داموللىنى شۇنچە قاتتىق ئەيىبلىشى كۈتۈلمىگەن ئىش ئىدى . ئەمما داموللىنىڭ قەشقەر ۋىلايىتىنىڭ گارنىزون قوماندانى لوبىنىڭ قېشىغا چىققانلىقىنى ھەقىقەت ئېيىلىگەندى . چۈنكى ئۇ ۋىلايەتنىڭ باش مەنەسپدارى بولغان بىلەن قۇۋ ، مەككەر ئادەم ئىدى . ئۇنىڭ ھەرقېتىم كۈنىشە ھەرگە كىرگەندە قىلغان شۇملۇقلىرى ھەممىگە ئايان ئىدى .

شۇ كۈنى نۆۋەتچىلىكىمنى تۈگىتىپ ، كەچ سائەت 10 دە ئىشتىن چۈشتۈم ، ئۆيگە كېتىۋاتقىنىمدا ۋادەك ئالدىدا داموللا ھاجىغا ئۇچىراپ قالدىم ، باش نۆۋەتچى ئۇنى سىجاڭنىڭ قېشىغا باشلاپ كىرىپ كەتتى . ئۆيگە يېنىپ كىرىپمۇ : " ھەربىي باشلىق بىلەن دىنىي باشلىق ئوتتۇرىسىدا ئەجەب بىر كۆڭۈلسىزلىك يۈز بەردى ! " دەپ ئويلاپ كەتتىم .

شۇ ئاخشىمى تاغامنىڭ ئۆيىگە بېرىپ ، بارلىق ئەھۋاللارنى سۆزلەپ بەردىم . تاغام ئوقۇمۇشلۇق ئادەم ئىدى .

- ئۇ راستىنلا قورقۇنچاق ئادەم ، - دەپ گەپ باشلىدى تاغام ، - پەيتىنى تاپقاندا كۆككە

ئۆرلەيدىغان ، ۋاقتى كەلگەندە چاشقاننىڭ تۆشۈكىنى ئىجارىگە ئالدىغان زات . 1933 – يىلى 9 – ئاۋغۇستتىكى ئەھۋالدىلا ئۇنىڭ مەۋقەسى بەلگىلىنىپ بولغانىدى . ئۇ ئەسلىدە مەرھۇم تۆمۈر سىجاڭنىڭ يېقىن مۇقەررەبلىرىدىن ئىدى . تۆمۈر سىجاڭ ئۇنى ئالىم ، ئۆلىما دەپ ئىززەتلەپ ئۆز يېنىدىن ئورۇن بەرگەن ، قەشقەرگە باش قازى ھەم ئۆزىگە مەسلىھەتچى قىلىپ بەكمۇ ھۆرمەتلىگەنىدى . لېكىن ۋاقتى كەلگەندە ئۇ ۋاپاسىزلىق قىلدى . تۆمۈر سىجاڭنى ماجەنساڭنىڭ ئادەملىرى سۇيقەست بىلەن ئۆلتۈرگەندە ، ئۇ ۋاپادارلىقىنى كۆرسەتمەي ، بىر بۇلۇڭغا مۆكۈۋالدى . بۇنىڭ ئورنىغا سېلىم ئاخۇن خەلىپىتىم قازىلىق سۈپىتى بىلەن ئوتتۇرىغا چىقىپ ماجەنساڭلارنى ئەيىبلىدى .

- ئۇكام ! يېقىندا ئۈرۈمچىدىن بىرنەچچە ۋەكىل ئۇيغۇر ئۇيۇشمىسىدىن ھېساب ئالىمىز ، دەپ كېلىشىپتىكەن . لېكىن ، ئۇيغۇر ئۇيۇشما ھېساب بېرىشنى رەت قىلغانلىقتىن تالاش – تارتىش يۈز بېرىپتۇ . ئېھتىمال ئابدۇغوپۇر داموللا ئۇلارغا سۆز قىلىشنى ھۆددىگە ئالغا بولسا كېرەك ، ئەمما مەجلىستە گەپ قىلماي ئولتۇرىۋالغانلىقتىن ، مەھمۇت سىجاڭنىڭ غەزىپى كېلىپ ، باشقا گەپ قىلمايلا " ھېسابنى مانا مۇشۇ بېرىدۇ ! " دەپ تاپانچىسىنى شىرە ئۈستىگە جاققىدە تاشلاپ ، مەجلىستىن چىقىپ كەتكەن . شۇنداق قىلىپ ، نەچچە كۈنلۈك تالاش – تارتىشنى تاپانچا ھەل قىلغانىدى .

+ + +

ئابدۇغوپۇر داموللا ئەسلى پەيزىۋات ناھىيەسىنىڭ شاپتۇل يېزىسىدىن بولۇپ ، شۇ يېزىدا ساۋاتنى چىقارغاندىن كېيىن ناھىيىدە ۋە قەشقەردە مەدرىسەلەردە ئوقۇغان . 20 – ئەسىرنىڭ باشلىرىدا بۇخاراغا بېرىپ ئوقۇغان ۋە سەئۇدى ئەرەبىستانغا بېرىپ ھەج قىلىپ كەلگەن . قايتىپ كەلگەندىن كېيىن پەيزىۋاتتا قازى ، قەشقەرگە كېلىپ مۇدەررىس بولغان . ئۇنىڭ بەختىگە مىلادىيە 1914 – يىلى قەشقەرنىڭ شەيخۇلىئىسلامى ۋە بۈيۈك ئۆلىماسى باۋدۇن مەخدۇم ۋاپات بولۇپ ، ھوقۇق ئاخۇنبايوفى ئۆمەرنىڭ قولىغا ئۆتۈپ قالدى . ئابدۇغوپۇر داموللا دەرھال ئۆمەر باينىڭ ئىشىكى ئالدىدىكى چاسۇ (چارسۇ) مەدرىسىگە ئىمام ۋە مۇدەررىس ، كېيىنكى كۈنلەردە " خانلىق

مەدەرىسىگە مۇدەررىس بولدى .

ئابدۇغوپۇر داموللا يېتىشكەن ئالىم بولغانلىقتىن مۇدەررىسلىك قىلىش داۋامىدا نۇرغۇن تالىپلارنى ئوقۇتۇپ ، نۇرغۇن كىشىلەرنى سۆزمەنلىكى بىلەن ئۆزىگە جەلپ قىلغان . شۇنىڭ بىلەن " شاپتۇل ئابدۇغوپۇر داموللا ھاجى دەپ تونۇلغان . ئەينى چاغدىكى دوتەي ماشىپاۋۇنىڭمۇ ھۆرمىتىگە سازاۋەر بولغان . 1933 - يىلى قەشقەر شەھىرى دېھقان ئىنقىلاپچىلارنىڭ قولىغا ئۆتۈپ سىجاڭ تۆمۈر ئېلى ھوقۇق يۈرگۈزگەن چاغدا ئابدۇغوپۇر داموللا تۆمۈر سىجاڭنىڭ يېقىنىغا ئايلىنىپ ، قەشقەرنىڭ باش قازىلىقىغا كۆتۈرۈلگەن . كېيىن سابىت داموللا ھاكىمىيەت بېشىغا چىققاندا ئۇنىڭ ئامىتى قېچىپ ، كونا ھېسابلارنى بېرىشكە قىستالدى . ئۇ ئىككى تەرەپنىڭ قاتتىق بېسىمىغا ئۇچرىدى : خوتەن تەرەپ 1933 - يىلى 7 - ، 8 - ئايلاردا خوتەن ئەمىرلىرى بىلەن تۆمۈر سىجاڭ ئارىسىدا يۈز بەرگەن ئۇرۇشنىڭ پارتلىشىغا ئابدۇغوپۇر داموللا سەۋەبچى ، ئۇنى دارغا ئېسىش كېرەك ، دەپ قارايتتى . سابىت داموللا تەرەپ مەشھۇر ئالىم ئابدۇقادىر داموللا ھاجىنىڭ ئۆلتۈرۈلۈشىدە ئابدۇغوپۇر داموللا ھاجىنىڭ قولى بار . ئۇنىڭدىن قىساس ئېلىش كېرەك دەپ قارايتتى . شۇ چاغلاردا قەشقەردە " ئابدۇغوپۇر داموللا دارغا تارتىلىشى " دېگەن پاراڭمۇ كەڭ تارقالغانىدى . لېكىن ، ماجۇڭپىڭنىڭ ئادەملىرى قەشقەرگە باستۇرۇپ كېلىشى بىلەن داموللا بۇ بالاقازالاردىن قۇتۇلۇپ قالدى .

ماجۇڭپىڭ باسچىلىرى قەشقەردە دەۋران سۈرگەن يېرىم يىل داۋامىدا ، ئۇ قېچىپ يۈرۈپ جان ساقلىدى . 1934 - يىلى 7 - ئايدا ئۇنىڭ يۇلتۇزى ئېگىز كۆتۈرۈلدى . سىجاڭ مەھمۇت مۇھىتى قەشقەرگە كەلگەندە ، ئابدۇغوپۇر داموللا ئۇنىڭ يېقىنى بولۇۋالدى . مەھمۇت سىجاڭ ئۇنى دىنىي ئۆلىما ، ئالىم دەپ ساندى . چۈنكى ، تۇرپان ئۆلىمالىرى ئىچىدە ئابدۇغوپۇر داموللانىڭ شاگىرتلىرى كۆپ ئىدى . مەھمۇت سىجاڭ ئۇنى ھۆرمەتلەپ ، ئەتىۋارلاپ ئۆزىگە مۇشاۋۇر قىلىۋالدى . ھەممە ئىشتا ئۇنىڭ بىلەن كېڭەشتى . ھەتتا قەشقەر " مىللەت مەجلىسى " نىڭ رەئىسى قىلىپ تىكلىدى . شۇنىڭدەك 1935 - يىلى ئۈرۈمچىدە ئېچىلغان قۇرۇلتاينىڭ قەشقەرنىڭ خەلق ۋەكىلى قىلىپ ئەۋەتتى . ئۇنىڭدىن كۆپ ئۈمىتلەرنى كۈتكەندى . لېكىن ، ئابدۇغوپۇر داموللا قۇرۇلتايدىن

قايتىپ كېلىپ ، خەلقنىڭ كۈتكىنىنىڭ ئەكسىچە ، ھۆكۈمەتنى ماختاپ ، شېڭ شىسەي ۋە ئۇنىڭ " ئالتە بۈيۈك سىياسەت " نى كۆككە كۆتۈردى . ئابدۇغوپۇر داموللا ئۈرۈمچىگە بارغاندا ھۆكۈمەت تەرەپتىن ئالاھىدە كۈتۈپلىنىغانلىقىنى ، شېڭ شىسەينىڭ ئۇنىڭ ئالدىغا ئالاھىدە چىققانلىقىنى ، قايتقاندا ئۈزىتىپ قويغانلىقىنى ئاغزىدىن چۈشۈرمىگەندى . بۇ ھالدىن ھەممەيلەن گۇمانلانغانىدى .

+ + +

چۈشتىن كېيىن مەن دىۋىزىيە شتابىدىكى خىزمەتداشلىرىم بىلەن بىرگە ئابدۇغوپۇر داموللىنىڭ ماتەم مۇراسىمىغا قاتناشقلى ماڭدىم . شەھەر خەلقى تۈمەن دەريا تەرەپكە سەلدەك ئېقىپ كېتىۋاتاتتى . بىز تۈمەن دەرياسىنىڭ 1 - كۆۋرۈكىدىن ئۆتكىنىمىزدە ، ئۇ يەردىن 2 - كۆۋرۈكىگىچە بولغان كەڭ ئارىلىقتىكى بوشلۇق ئادەم بىلەن تولغانىدى . كىشىلەرنىڭ چىرايىدىن خىلمۇ خىل روھىي ھالەت ئەكس ئېتىپ تۇراتتى . گاھىلار ھازا ئېچىپ يىغلىسا ، گاھىلار تاماشا كۆرۈۋاتقاندىكە ھاڭۋېقىپ قاراپ تۇراتتى . قارا كالتەكلىك ساقچىلار ئامانلىق ساقلاپ يۈرەتتى . ئابدۇغوپۇر داموللىنىڭ جەستى ساھىلىنىڭ ئوتتۇرىسىدا بورا ئۈستىدە ئاق خەسە بىلەن يېپىقلىق ياتاتتى . ئەتراپىنى قوراللىق ئەسكەرلەر قوغداۋاتاتتى . يان تەرەپتە سەللىك تالىپلار ئۇزۇن سەپ تارتىپ تۇراتتى . ئايغ تەرەپتە سىجاڭ مەھمۇت مۇھىتى بېشىغا سەللە ئوراپ ، ئۈستىگە ئۇزۇن تون كىيىپ ئۆرە تۇراتتى ، ئەتراپىدا قوراللىق مۇھاپىزەتچىلەر قوغداپ تۇراتتى . ئۇنىڭ چىرايى مەيۈس ، يوغان قارا كۆزلىرى ياشقا تولغانىدى .

ساھىلىنىڭ باش تەرىپىدە " ئىزچى " ئوقۇغۇچىلار ئالا كالتەك تۇتۇپ تەرتىپ ساقلىماقتا . نېرىراقتا قەشقەر ۋىلايىتىنىڭ گارنىزون قوماندانى لوپىن بىلەن ۋالىي شۈيلەن ، شەھەر ھاكىمى ھەمدۇللا باشچىلىقىدىكى ئىدارە - ئورۇنلارنىڭ باشلىقلىرى سۈكۈت ئىچىدە ئۆرە تۇرۇشاتتى . شەھەرنىڭ قازى ، ئۆلىمالىرى يان تەرەپتە سەپ تۇزۇپ تۇراتتى .

6 - دىۋىزىيىنىڭ 31 - ، 34 - پولكىلىرى كېچىدىن تارتىپ قاتلىنى ئىزدەپ ، بۇ ئەتراپنىڭ

تىنچلىقنى ساقلاش بىلەن مەشغۇل بولۇپ ، شامالباغ ، نەزەرباغ ، قوغان ئەتراپلىرىدا قوراللىق ھەرىكەتلەنگەندى .

بىز ئادەمنىڭ كۆپلۈكىدىن ئىلگىرىلەپ ماڭالماي ، كەلگەن يېرىمىزدە تۇرۇپ قالدۇق . كىشىلەر ئابدۇغوپۇر داموللىنىڭ ئۆلۈمى ھەققىدە تۈرلۈك مۇنازىرە ۋە مۇھاكىمىلەرنى يۈرگۈزۈشەتتى . گاهىلار ھەسرەتلەنسە ، گاهىلار " داموللا ئۇلۇغ ئادەم ئىكەن ، شېھىتلىك ماقامنى تېپىپتۇ " دەيتتى . گاهىلار قاتىلىنى قارغىسا ، گاهىلار داموللىنى ھۆكۈمەت يوقىتىۋەتتى دېيىشەتتى . يەنە بەزىلىرى " ئۆزۈڭنى بىل ! ئۆزۈڭنى قوي ! دېگەندەك ، داموللا ھۆكۈمەت ئىشىغا ئارىلاشماي ئۆز يولىغا ماڭغان بولسا ، بۇ ئاقىۋەتكە قالمىغان بولاتتى " دېيىشەتتى .

شۇ ئارىدا ، نېرىراق تۇرغان ئەپەندى سۈپەت ئىككى يىگىت سۆزگە ئارىلاشتى .

- ئاكىلار ، - دېدى بىرى - دۈشەنلەرنىڭ ئارىمىزدا تارقاتقان ئۆسەك گەپلىرىنى تەكرارلىماڭلار . بۇ داموللىغىزىلار سىلەر ئاڭلىغاندەك ئادەم ئەمەس . " ئەلقساسۇ مىنەلھەق " ، بۇ كىشىنى ئابدۇقادىر داموللىنىڭ قىساسى بوغدى . چۈنكى ، 12 يىل ئىلگىرى ئۇ زاتنى ئۆلتۈرۈشتە بۇ داموللىنىڭ ھەسسىسى بار ئىدى .

كىشىلەر بۇ سۆزنى ئاڭلاپ ، يىگىتكە قارىغىنچە جىم بولۇپ قالدى . يەنە بىر يىگىت سۆزگە ئارىلاشتى .

- ئابدۇغوپۇر داموللا شۇنداق كاتتا ئالىم تۇرۇقلۇق شېك شىسەينى پەيغەمبەر قىلماقچى بولۇپ ئوتتۇرىغا چىقتى . ئۇنىڭ ھۆكۈمىتىنى " ئادىل " دەپ كۆككە كۆتۈردى . ئالتە سىياسەتنى " قۇرئان " بىلەن سېلىشتۇرۇپ قەسەم ئىچتى . بۈگۈنكى كۈندە ئۆزىنىڭ قەسىمى ئۆزىنى بوغدى .

ئابدۇغوپۇر داموللىنىڭ جەستى قان يۇقى كىيىملىرى بىلەنلا جىنازىغا سېلىنىپ ، نامىزى چۈشۈرۈلدى مەھمۇت سىجاڭ باش مۇسبەتدار بولۇپ جىنازا ئالدىدا ھازا تۇتۇپ ماڭدى . كەينىدىن قۇتلۇق ھاجى شەۋقى ، ئاندىن داموللىنىڭ ئەۋلادلىرى ، تالىپلىرى ماڭدى . ئابدۇغوپۇر داموللىنىڭ جەستى ئاپپاق خوجا مازىرىغا بارىدىغان يول تۆپىسىدىكى بىر قەبرىستانلىققا (ئابدۇغوپۇر داموللىنىڭ جەستى

بۇرۇن بىر تەرىپى بەشكېرەمگە ، يەنە بىر تەرىپى ئافاق خوجا مازىرىغا ماڭىدىغان كونا يول دوقمۇشقا دەپنە قىلىنغان . كېيىن بۇ جايغا 1950 – يىللاردا خۇمدان سېلىنىپ ھاك ۋە خىش پىشۇرلغاندى . بۇ جاي ھازىرقى قەشقەر شەھەر تۆشۈك دەرۋازا " ھەزرەت يولى " بويىدىكى 10 – ئوتتۇرا مەكتەپ ئۇدۇلىدىكى دوقمۇش ، يەنى 1 – بىناكارلىق شىركەت ئائىلىكلەر قوروسىغا ماڭىدىغان يول دوقمۇشقا توغرا كېلىدۇ) قويۇلدى .

+ + +

" بىرىنىڭ كاساپىتى مىڭغا " دېگەندەك ئىش بولدى . ئابدۇغوپۇر داموللىنىڭ ئۆلۈمى سىرلىق بولغان بولسىمۇ ، ئەمما ھۆكۈمەت گۇمانلىق كىشىلەر دەپ قاراپ ، قەشقەردە زور رول ئويناۋاتقان ئابدۇراخمان ھاجى بىلەن ئەخمەت قۇل ھاجىلارنى قولغا ئالدى .

ئابدۇراخمان ھاجى ئەسلى ئاتۇشلۇق بولۇپ ، ئىلى ، چۆچەك تەرەپلەردە تىجارەت بىلەن ئۆتكەن ، مەلۇماتلىق ، قابىلىيەتلىك كىشى ئىدى . ئۇ 1935 – يىلىنىڭ ئاياغلىرىدا ئۇيغۇر مەدەنىي ئاقارتىش ئۇيۇشمىسى قۇرۇش ئۈچۈن ئۈرۈمچىدىن قەشقەرگە ئەۋەتىلگەن ھەم ئۇيۇشمىغا رەئىس بولۇپ نۇرغۇن خىزمەتلەرنى ئىشلىگەن . مەدەنىيەت – مائارىپنى راۋاجلاندۇرغان ، دارىلئىتپام ، دارىلئاجىزىنلارنى قۇرۇپ يوقسۇل ، يېتىم – يېسىرلارنىڭ بېشىنى سىلىغان . قەشقەردە ياغاچ مەتبەئەنى يولغا قويۇپ ، " يېڭى ھايات گېزىتى " نى چىقارغان ، دەرسلىك كىتابلارنى باستۇرغان . ئۆز خىراجىتى بىلەن يارىغانىڭ غەربىدە بىرقانچە سىنىپلىق مەكتەپ سالدۇرغان . ئۇ داموللا پاجىئەسىدىن بىرقانچە كۈن ئىلگىرىلا " مىللەت مەجلىسىنىڭ بىر يىغىنىدا ئابدۇغوپۇر داموللا بىلەن بىر مەسىلە ئۈستىدە توقۇنۇشۇپ قالغانىدى . شۇنداق قىلىپ قەشقەر يەنە ياراملىق ئىككى ئادىمنى قۇربان بەردى .

ئابدۇغوپۇر داموللا ئۈرۈمچى ھۆكۈمىتى ئالدىدا ئىناۋەتلىك كىشى بولۇپ ، ھۆكۈمەتنىڭ نەزىرىدە ئۇ " مىللەتلەر دوستلۇقىنى چىڭىتىش ۋە يېڭى شىنجاڭ قۇرۇش ئۈچۈن كۆرەشكەن بۈيۈك باھادىر " (ئابدۇغوپۇر داموللا ھاجى يازغان رىسالىدىكى شېڭ شىسەينىڭ بېغىشلىمىسىغا قارالسۇن) ئىدى . ئۇ ھۆكۈمەت تەرىپىدىن " داموللا شانلىق ئاپرىل ئىنقىلابى ۋە ئۇنىڭ نەتىجىلىرى بولغان مۇقەددەس

ئالتە سىياسىي شوئارىنى شىنجاڭ تارىخىدا ئەڭ قىممەتلىك تارىخىي ۋەقە دەپ باھالاپ ، ئۆزىنىڭ يېڭى ھۆكۈمەت ۋە ئۇنىڭ رەھبەرلىرىنىڭ تۇتقان سىياسىي يولغا تولۇق رازى بولۇپلا قالماي ، بەلكى خەلققە شۇ سىياسەتنىڭ توغرىلىقىنى چۈشەندۈرۈش ، خەلقنى ھۆكۈمەت بايرىقى ئاستىغا توپلاش يولىدا بىباھا ، قىممەتلىك ، ھەقىقىي ۋە سەمىمىي سانسىز خىزمەتلەرنى كۆرسەتكەن (ئابدۇغوپۇر داموللا ھاجى يازغان رسالىدىكى شېڭ شىسەينىڭ بېغىشلىمىسىغا قارالسۇن) ، " ئۇ سۆيۈملۈك ئالىجاناب ھەقىقىي بىر دىنىي داھىي بولۇش سۈپىتى بىلەن مۇسۇلمانلارنىڭ دىنىنىڭ گۈللىنىشىگە قەھرىمانە خىزمەت قىلغان بولسا ، ھازىرقى خەلقپەرۋەر ، ئادالەت ۋە مۇساۋەت ئاساسىغا قۇرۇلغان يېڭى ھۆكۈمەت ۋە ئۇنىڭ ئالتە سىياسىي شوئارىنىڭ دىن ۋە قۇرئان كەرىمگە مۇخالپ ھېچقانداق يېرىنىڭ يوقلۇقىنى تەكىتلەش بىلەن قانائەتلەنمەي ، بەلكى بىزنىڭ ھەققانىيەتلىك يولىمىزنىڭ قۇرئان كەرىم ۋە ھەدىس شېرىپلەردە زىكرى بولۇنغان ۋە شۇنداق يول بىلەن مېڭىشقا بۇيرۇلغانلىقىنى تەكىتلىگەن " (ئابدۇغوپۇر داموللا ھاجى يازغان رسالىدىكى شېڭ شىسەينىڭ بېغىشلىمىسىغا قارالسۇن) كىشى دەپ ماختالغانىدى . شۇنىڭ ئۈچۈنمۇ ، داموللىنىڭ ئۆلتۈرۈلگەنلىكى توغرىسىدىكى خەۋەر ئۈرۈمچىگە يېتىپ بارغان ھامان ، ئۈرۈمچىدە زور ماتەم مۇراسىمى ئۆتكۈزۈلۈپ ، ئۇنىڭ ئىش – ئىزلىرىنى ماختاپ شېڭ شىسەي نۇتۇق سۆزلىگەندى .

ئابدۇغوپۇر داموللىنى ھۆكۈمەت شۇ قەدەر ماختىغان ، ئۇنىڭ ئۆلىمى ئۈچۈن شۇنچىۋالا قايغۇرغان ، ھەتتا : " مەرھۇم داموللىنىڭ يېڭى ھۆكۈمەت ۋە يېڭى ئادىل سىياسەت دەۋرىدە ، شىنجاڭنىڭ يېڭىدىن ئادالەت ، مۇساۋەت (باراۋەرلىك) ئاساسىدا جەبىر – زۇلۇمىسىز تەرەققىياتقا قەدەم قويغان دەۋرىدە يېزىپ ، سۆزلەپ تۈگەتكۈسىز تارىخىي خىزمەتلەرنى قىلىپ ، خەلق ۋە ھۆكۈمەت خائىنلىرىنىڭ رەھىمسىز ۋە ۋەھشىيانە قوللىرىدا قەھرىمانلارچە قۇربان بولۇشى ، سۆيۈملۈك دوستىمىزنىڭ بىزنىڭ ئالدىمىزدىن يوقىلىشى يېڭى ھۆكۈمەت ۋە بىز دۇبەن ، جۇشى ۋە فۇجۇشلار ئۈچۈن ۋە بارلىق شىنجاڭ خەلقى ئۈچۈن ئەڭ ئېغىر ماتەملىك ، ئېسىمىزدىن چىقمايدىغان قايغۇلۇق بىر ئەھۋالدۇر شۇنداق قىممەتلىك ، ئالىجاناب دوستىمىز يوقالدى . بۇنىڭغا بىزنىڭ ۋە بارلىق

خەلقنىڭ يۈرەكلىرىمىز داغ بولدى . لېكىن ، مەرھۇم يوق بولغان بىلەن ئۇنى تارىخىي خىزمەتلىرى يېڭى شىنجاڭ تارىخىنىڭ بىرىنچى سەھىپىسىگە ئالتۇن قەلەم بىلەن يېزىلىپ ، دائىم خاتىرىدە ساقلانغۇسىدۇر .. يېڭى ھۆكۈمەت قاتىلىنى تېپىش ۋە ئۇنى قاتتىق جازالاش يولىدا قەتئىي چارىلەر كۆرمەكتە " (ئابدۇغوپۇر داموللا ھاجى يازغان رسالىدىكى شېڭ شىسەينىڭ بېغىشلىمىسىغا قارالسۇن) دەپ جاكارلىدى . ئەمما قەشقەر خەلقى ئابدۇغوپۇر داموللىنىڭ مەھمۇت مۇھىتى بىلەن سۆزلەشكەندە چىقارغان " يولدىن ئازغان ، شەرىئەت جازاسىدىن چىققان كىشىنىڭ تىلى كېسىلىپ ، ئاغزى يىرتىلىپ ، كانىيى بوغۇزلىنىشى كېرەك " دېگەن پەتۋاسىنى ئاڭلاپ ، ئۇنى " ئۆلۈم پەتۋاسى " (كېيىن " ئۆلۈم ۋەدىنامىسى ") دەپ ئاتاشتى ۋە داموللا مەھمۇت سىجاڭنىڭ ئالدىدا ئۆزىنىڭ ئۆلىمىگە پەتۋا چىقىرىپتىكەن ، شۇ بويىچە ئۆلتۈرۈلۈپتۇ ، دېيىشتى ۋە ئۇنىڭغا باشقىچە كۆزقاراشتا بولدى .

ئابدۇغوپۇر داموللا ئۆلتۈرۈلۈپ 10 ئايدەك ۋاقىت ئۆتكەندىن كېيىن ، 1937 - يىلى 4 - ئاينىڭ 2- كۈنى (جۈمە) مەھمۇد مۇھىتى چەتئەلگە چىقىپ كەتتى . شۇ چاغدىلا شېڭ شىسەي ھۆكۈمىتى ئۇنى ئوچۇق ئاشكارا " خائىن " جاھانگىرلارنىڭ قۇيرۇقى " دېدى ۋە ئابدۇغوپۇر داموللىنىڭ رسالىسىنى نەشرىدىن چىقىرىپ ، خەلققە ھەقسىز تارقىتىپ بېرىلدى .

ئابدۇغوپۇر داموللا بۇ كىتابنى قەشقەردە يازغان . ئۇ كىتابدا دىنىي ، سىياسىي ، ئىجتىمائىي مەسىلىلەر ئۈستىدە توختىلىپ ، شەيخ سەئىدى يازغان " تۈلكىنىڭ ھېكايىسى " نەقىل كەلتۈرۈپ ، خەلقىمىزنى شېڭ شىسەي ھاكىمىيىتىگە تايىنىشقا دەۋەت قىلغان ھەم شۇنداق قىلغاندىلا روناق تاپالايدىغانلىقى توغرىسىدا گەپ ساتقان . 1935 - يىلى ئابدۇغوپۇر داموللا قەشقەر ۋەكىلى بولۇپ ، ئۈرۈمچىگە قۇرۇلتايعا بارغاندا بۇ كىتاب شېڭ شىسەي تەرەپدارلىرىنىڭ قوللىشى بىلەن ، " شىنجاڭ گېزىتى " ئىدارىسىنىڭ مەسئۇل مۇھەررىرى مەنسۇر ئەپەندى (ۋەتەن ئوغلى) نىڭ مەسئۇل مۇھەررىرلىكىدە 1936- يىلى 11 - ئايدا " شىنجاڭ گېزىتى " باسىمخانىسىدا 5000 نۇسخا بېسىلدى . ئابدۇغوپۇر داموللا ئۆزىنىڭ بۇ كىتابىنىڭ خاتىمىسىدە مۇنداق يازغانىدى : " كاشغەر ئەيىانلىرى بۇ

ھەقىرى بېئىتبارنى ئۈرۈمچى سىڭغا ۋەكىل قىلىپ ئىبەرگىنىدە ، بۇ ھۆكۈمەتنىڭ تۇتقان يولى شەرئەتتىمىزنىڭ قانۇنلىرىغا مۇۋاپىق بولغىنى ئۈچۈن كامال خۇرسەند بولغىنىدىن مەجلىسى مەئبۇساندا بىر ، ئىككى ئايەت ۋە ھەدىس بىلەن سۈيلىنىپ ، بۇ ۋەزە مۇتەئەسسەر بولغان (تەسلىنەن) بەزى ئەسلىيانلار : مۇنىڭ نەپى (پايدىسى) ھەممە شىنجاڭ خەلقىگە يەتسۇن ، بەلكى ھەممە دۇنياغا كەتسۇن ، دېگەن ياخشى نىيەت بىلەن ئۇشۇ رسالىنى بۇيرۇپ ئىدى . ئۇنىڭ ئۈچۈن قۇۋۋەت ، ئىستىداتىمىنىڭ يېتىشىچە يېزىپ ھەر مىللەت ۋە تەنداشلارغا ھەدىيە قىلدىم .

..... بۇ رسالە 1335 - ھىجرىيە يىلى مۇھەررەمنىڭ بېشى تامام بولدى . "

بۇ كىتابنىڭ نەشر قىلىنىشىغا دۇبەن شېڭ شىسەي بىلەن ئۆلكە رەئىسى لى يۇڭلار ئالاھىدە ئەھمىيەت بېرىپ بېغىشلىما يازغانىدى .

شېڭ شىسەينىڭ بېغىشلىمىسىدا مۇنداق دېيىلگەن :

" بېسىلغۇسى مەرھۇم ئابدۇغوپۇر داموللىنىڭ بۇ رسالىسى شىنجاڭ خەلقىنىڭ ئىستىقبالى ، ھاياتى ئۈچۈن چوڭ ئورۇن ئالدىغان قىممەتلىك ۋە قەدىرلىك تارىخىي ، سىياسىي ئەھمىيەتكە ئىگە بولغان بىر رسالىدۇر .

بۇ رسالە ھۆرمەتلىك مەرھۇمنىڭ 2 - قۇرۇلتايدا بارلىق مىللەت ۋەكىللىرى ئالدىدا سۆزلىگەن ، ھەقىقەتكە ئاساسلانغان نۇتۇقنىڭ ۋە 4 - ئاينىڭ 12 - كۈنىدىن كېيىن ئۆزىنىڭ بارلىق غەيرەت ۋە ئىجتىھاتى ، ھەقىقىي دىلى بىلەن خەلققە قىلغان تەشۋىق ۋە تەرغىباتلىرىنىڭ مەنتىقى داۋامىدۇر

.....

مەرھۇم ئابدۇغوپۇر داموللىنىڭ بۇ ئەسىرىنى شىنجاڭ خەلقى ۋە زاتىنىڭ قانداق ئادەم ئىكەنلىكىگە يەنە بىر مەرتەم ئىشەنسۇن ۋە مەرھۇم باشلاپ بەرگەن يول بىلەن مېڭىپ ، يېڭى ھۆكۈمەتكە ھەقىقىي ئىشەنچلىرى كۈچىيىپ دۇنيا ۋە ئاخىرەتتە بەختلىك ۋە سائادەتلىك خەلقلەردىن بولسۇن دەپ چىقاردۇق " .

ئۆلكە رەئىسى لى يۇڭنىڭ بېغىشلىمىسىدا مۇنداق يېزىلغانىدى : " مەرھۇم ئابدۇغوپۇر داموللىنىڭ بۇ

ئەسرى بىز ئۈچۈن غايەت بۈيۈك ئەھمىيەتكە ئىگىدۇر . چۈنكى ، ئالتە سىياسەت شوئارىمىزنىڭ مۇسۇلمانلىق دىنىغا قارشى بولماي ، بەلكى مۇۋاپىق ئىكەنلىكى مەرھۇم بۇ ئەسىرىدە ئوچۇق كۆرسىتىپ يازغاندۇر ، بۇ ھەقتە شېڭ دۈبەن ۋە فۇجۇشلارنىڭ يازغان مۇقەددىمىسىگە مەن تولۇق قوشۇلۇشۇم بىلەن بىرگە بۇ ئەسەرنىڭ پات ئارىدا بېسىلىپ خەلق ئارىسىغا تارقىلىشنى تىلەيمەن ھەم ئۇنىڭ بىلەن خەلقىمىز كۆپ مەنپەئەتلەرگە ئېرىشىدۇ – دەپ چىن كۆڭلۈم بىلەن ئىشىنىمەن ."

+ + +

ئارىدىن يېرىم ئەسىر ئۆتۈپ كەتتى " تۇندىكى پاجىئە " تارىخى ئۆتۈشكە ئايلىنىپ قالدى . شۇ يىللاردا مەن 6 – دىئۇزىيە باش شتابىدا خوجۇلۇق باشقارمىسىدا ئىشلەيتتىم . دىئۇزىيەنىڭ قورال – ياراغ ۋە ھىساباتىنى باشقۇراتتىم . ئۆيىمىزمۇ دىئۇزىيە شتابى جايلاشقان يۇمىلاق شەھەرگە يېقىن ئەنجان كوچىسىدا ئىدى . مەھمۇت سىجاڭ يېنىدا دائىملىق خىزمەتتە بولغانلىقىمىدىن ئابدۇغوپۇر داموللا ھاجى بىلەنمۇ پات – پات ئۇچرىشىپ قالاتتۇق ، قەشقەر شەھىرىدە يۈز بەرگەن تۈرلۈك ۋەقە – ھادىسىلەر بولۇپمۇ شۇ " پاجىئە " نىڭ ئالدى – كەينىدىكى ئەھۋاللاردىن ھەر ۋاقىت خەۋەردار بولۇپ تۇرغان شاھىتلارنىڭ بىرى بولغىنىم ئۈچۈنمىكىن ، ئۇ كارتىنىلار خۇددى تۈنۈگۈن بولۇپ ئۆتكەندەك كۆز ئالدىمىدىن كەتمەيدۇ . شۇڭا بۇ ئىشلار خەلقنىڭ نەزىرىدىن ساقىت بولمىسۇن ، دەپ خاتىرىلەپ قويدۇم .

مەنبە : تارىخ بېتىنى ۋاراقلىغاندا

شىنجاڭ خەلق نەشرىياتى 2001 - يىل 8 - ئاي 1 - نەشرى .

تۈزگۈچى غەيرەت ئەيسا

تۈگىدى

بايانات : <<ئۇيغۇر ئېلىكتاب گۇرۇپپىسى>> تۈزۈپ چىققان ھەرقانداق ئېلىكتابنىڭ ئەسلى ماتېرىيالنىڭ ئاپتۇرلۇق ھۇقۇقى شۇ ماتېرىيال يوللانغان توربەت ھەم شۇ توربەتكە يوللىغۇچى ئاپتۇرغا مەنسۇپ !!!

<<ئۇيغۇر ئېلىكتاب گۇرۇپپىسى>> تۈزۈپ چىققان ئېلىكتابلار پەقەت ئۆگىنىش ۋە بىرقىسىم پايدىلانغۇچىلارنىڭ ئوقۇپ پايدىلىنىشى ئۈچۈن تورغا يوللاندى ، ئۇنىڭدىن باشقا سودا ئىشلىرى قاتارلىقلارغا ئىشلىتىش مەنئى قىلىندۇ . ئەگەر قانۇنسىز باشقا ساھەلەردە ئىشلىتىلىپ بىرەر ئاقىۋەت كېلىپ چىقسا بارلىق ئاقىۋەتكە شۇ ئىشلەتكۈچى ئۆزى مەسئۇل بولىدۇ . <<ئۇيغۇر ئېلىكتاب

گۇرۇپپىسى>> بۇ جەھەتتە ھېچقانداق مەسئۇلىيەتنى ئۆز ئۈستىگە ئالمايدۇ !!!!
يۇقىرىقىلاردىن باشقا <<ئۇيغۇر ئېلىكتاب گۇرۇپپىسى>> تۈزگەن ھەرقانداق ئېلىكتابقا نىسبەتەن پىكىر-تەلەپلىرىڭىز بولسا <<ئۇيغۇر ئېلىكتاب گۇرۇپپىسى>> بىلەن بىۋاسىتە ئالاقىلاشىشىڭىز بولىدۇ .

<<ئۇيغۇر ئېلىكتاب گۇرۇپپىسى>> نىڭ QQ توپى : 55451683

2008 - يىلى 2-ئاينىڭ 7-كۈنى

شەندۇڭ --- جىنەن

